

“நினைப்பவர் மமை”

T. 9912

திரு. வி. கலியாணசுந்தரன்

T. 9912

சைவசித்தாந்த மகா சமாஜ

வெள்ளி விழாக் கூட்டம்

தென்னூர்க்காடு ஜில்லா - சிழக்குமருதூரில் கூடியது

(29, 30—8—1930)

“ நிவணப்பவர் மனம் ”

“ நவசக்தி ” ஆசிரியர்

திருவாளர் - திரு. வி. கலியாணசுந்தர முதலியார்

தலைமையுரை

சாது அச்சுக்கூடம்,
இராயப்பேட்டை, சென்னை.

சைவ சித்தாந்த மகா சமாஜ
வெள்ளி விழாக் கூட்டம்

“நீனைப்பவர் மனம்”

“குறியே போற்றி குணமே போற்றி

நெறியே போற்றி நீனைவே போற்றி” —மாணிக்கவாசகர்.

சகோதரிகளே ! சகோதரர்களே !

நிலமடந்தையின் நெஞ்சத் தாமரையென்று போற்றப் பெறுந் திருச்சிற்றம்பலம் முதலிய திருப்பதிகளைத் தன்னகத்தே கொண்டு, காலம் விழையுங் குரவன்மார், அடிகண்மார், அறவோர், துறவோர், நாவலர், பாவலர் முதலியோர் அவ்வப்போது தோன்றுதற்குரிய நிலைக்களன்களுள் ஒன்றாய்த் திகழ்ந்து, மன்பதைக்கு நலஞ்செய்துவருந் தென்னார்க்காடு ஜில்லாவின் ஒரு பாங்கர், சைவசித்தாந்த மகா சமாஜத்தின் வெள்ளிவிழாக் கூட்டம் இன்று கூடியிருக்கிறது. இக்கூட்டத்துக்குத் தலைமை வகிக்கும்பேறு எனக்குக் கிடைத்திருக்கிறது. இப்பேற்றை எனக்கு வழங்கிய சமாஜ அமைச்சக் குழுவினர்க்கும், வரவேற்புக் கூட்டத்தார்க்கும், ஈண்டு ஈண்டியுள்ள மற்ற அன்பர்கட்கும் எனது நன்றி யறிதலைச் செலுத்துகிறேன்.

சைவ சித்தாந்த மகா சமாஜம் தோன்றி இருபத்தைந்து ஆண்டுகளாகின்றன. இச்சமாஜம் கெடில நதிக்கரையில்,

திருப்பாதிரிப்புலியூரில், ஞானியார் சுவாமிகள் மடத்தில், சுவாமி வேதாசலம், அறிஞர் நல்லசாமிபிள்ளை முதலியோர் முயற்சியால் காணப்பட்டது. அதன் வெள்ளிவிழா, கெடில நதிக்கரையிலேயே, சைவக் கண்கள் இரண்டு பிறந்த இரு பெரும் பதிகளின் நடுவண் ஒளிநுங் கிழக்கு மருதூர்க்கண், திருச்சிற்றம்பல இல்லத்தில், வழிவழிச் சைவத் தொண்டாற்றி, அப்பர் சுவாமிகளிடத்து அன்பு செலுத்திப்பேரும் புகழும்பெற்ற பெருங் குடியிறோன்றிய சைவச் செல்வர்-திருவாளர் - கிருஷ்ணசாமி நாயுடு அவர்களின் புதல்வரும், சைவ இளைஞருலகின் உயிரணையாரும், எனது கெழுதகை நண்பரும், உழுவலன்பருமாகிய திருமிகு-நாராயணசாமி யென்னும் நம்பி, திருவாளர்-வெ. பாலகிருஷ்ண நாயுடு அவர்களின் புதல்வி திருமிகு - அலர்மேல் அம்மாள் என்னும் நங்கையை, வாழ்க்கைத்துணையாக் கொண்ட திருமணப்பொலிவு கொலுவீற்றுள்ள இவ்வேளையில், நடைபெற நேர்ந்தமை குறித்து மகிழ்வெய்துகிறேன். குவளைக் கண்ணி கூறன் திருவருளால் மணமக்கட்கு நலம் பெருக பெருக என்று வாழ்த்துக் கூறி, எனது பணிமேற் செல்கிறேன்.

இருபத்தைந்தாண்டுகளாக ஒல்லும்வகை முயன்று, சைவசித்தாந்த மகா சமாஜம் சமயத்தொண்டாற்றி வருகிறது. அதன் நிகழ்ச்சி முறைகள் அதன் சார்புப் பத்திரிகையாகிய “சித்தாந்த”த்தில் அவ்வப்போது வெளிவந்திருக்கின்றன. சமாஜம் தோன்றிய நாள்முதல் இன்றுவரை, அதன் நலன்கருதி யுழைத்துவந்த அன்பர்கட்கெல்லாம் எனது வணக்கம் உரியதாக.

இவ்வெள்ளிவிழாக் கூட்டத்தில் அப்பர் அருண்மொழிகளுள் ஏதாவதொன்றைக் குறிக்கோளாக் கொண்டு

தலைமையுரை வழங்குமாறு மணமகனும் மற்றுஞ் சிலரும்
 விரும்பினர். அவர் விரும்பியவாறே அப்பர் அருண்
 மொழிகளில் எனது உளத்தைச் செலுத்தித் துழவினேன்.
 ஒரு திருப்பாட்டில் எனது நெஞ்சம் படிந்தது. அது வரு
 மாறு:—

“ பனைக்கை மும்மத வேழ முரித்தவன்
 நினைப்ப வர்மனங் கோயிலாக் கொண்டவன்
 அனைத்தும் வேடமாம் அம்பலக் கூத்தனைத்
 தினைத்த னைப்பொழு தும்மறந் துய்வனே ”

இத்திருப்பாட்டில் இரண்டாம் அடியாக அமைந்
 துள்ள “நினைப்பவர் மனங் கோயிலாக்கொண்டவன்” என்
 பதைத் தழுவித் தலைமையுரையைச் சுருக்கமாக நிகழ்த்த
 முயல்கிறேன். குற்றங் குறைகளைப் பொறுத்தருளுமாறு
 உங்களை வேண்டுகிறேன்.

“ நினைப்பவர் மனங் கோயிலாக் கொண்டவன் ” என்
 னுஞ் சீரடியை உற்று நோக்குவோம். முதலாவது, ஆண்ட
 வன் தன்னை நினைப்பவர் நெஞ்சங் கோயிலாக் கொண்டா
 நெனில், அவன் தன்னை நினையாதார் நெஞ்சங் கோயிலாக்
 கொண்டில்லையோ என்னும் ஐயம் பிறக்கிறது. இவ்வையம்
 பிறத்தல் இயல்பு. ஆண்டவன் ஓரிடத்திற் கோயில்
 கொண்டு, மற்றோரிடத்திற் கோயில் கொள்ளாதவனல்லன்.
 அவன் நீக்கமற யாண்டும் நிறைந்து நிற்பவன். அவன் ஓரி
 டத்தை விரும்பிக் கொள்வோனுமல்லன் ; மற்றோரிடத்தை
 வெறுத்துத் தள்வோனுமல்லன். அவன் வேண்டுதல் வேண்
 டாமையில்லாதவன். அவன் கோயில் கொள்ளல் கொள்
 ளாமை அவனைப் பொறுத்தனவல்ல. அக்கொள்ளல் கொள்
 ளாமை உயிர்களின் நிலையைப் பொறுத்து நிற்பனவென்க.

கதிரொளி யாண்டும் ஒரு தன்மையதாகவே படர்ந்து நிற்கிறது. அவ்வொளிக்கு ஒருவரிடம் விருப்பும், இன்னொருவரிடம் வெறுப்பும் இல்லை. அவ்வொளியின்பத்தைக் குருடன் துகர்கிறானா? இல்லையே. இக்குறைபாடு கதிரொளியின் பாலதா? குருடன் பாலதா?

மின்சாரம் யாண்டும் நிலவுகிறது. யாண்டும் நிலவும் அது யாண்டுங் காட்சியளிக்கிறதோ? இல்லை. பின்னை அது யாண்டுக் காட்சி வழங்குகிறது? அதைத் தொழிற் படுத்தி, ஒழுங்கு செய்யுமிடத்தில் அது காட்சி வழங்குகிறது. சிற்சில விடங்களில் மின்சாரம் விளங்கித் தோன்றுவது கண்டு, மற்றைய விடங்களில் அஃது இல்லை யென்று கூறுவது பொருத்தமாகுங் கொல்!

கதிரொளியைப் போலவும், மின்சாரத்தைப்புரையவும் ஆண்டவன் திருவருள் விளங்குகிறது. ஆண்டவன், தன்னருளை எல்லாவிடங்களிலும் விருப்பு வெறுப்பின்றிப் பொழிந்துகொண்டிருக்கிறான். மெய்யறிவு விளங்கப் பெற்றோர்க்கு அது புலனாகும். ஏனையோர்க்கு அது புலனாகாது. உயிர்கட்குப் புலனாதல், புலனாகாமை முறையே ஆண்டவன் கோயில்கொள்ளல், கொள்ளாமை யென்று வழங்குதல் மரபு.

கவலையால் பெரிதும் பீடிக்கப்பட்ட ஒருவன், மண்ணில் நடந்துகொண்டே மண்ணை மறந்துவிடுகிறான். மண்ணுமிருக்கிறது; அதன்மீது நடையும் நிகழ்கிறது. ஆனால் நடப்பவன் நிலை யென்ன? அவன் கவலை, அவனைத் தாங்கும் மண்ணையே மறைத்துவிட்டது.

இவ்வாறே எல்லாவற்றிற்குந் தாரகமாக ஆண்டவன் திருவருள் நிற்கிறது. அதை ஞானிகள் உணர்கிறார்கள்.

மற்றவர்கள் உணர்கிறார்களில்லை. ஈண்டு உணரல் உணராமையாருடையன?

ஆண்டவன் உயிர்களிடைக் கோயில் கொண்டிருத்தலை உயிர்கள் உணரும் நிலையொன்று; உணரா நிலையொன்று. முன்னையது ஞானநிலையென்றும், பின்னையது அஞ்ஞான நிலையென்றுஞ் சொல்லப்படும். இவ்விரு நிலைகளும் உயிர்களின் பாற்பட்டன வாகலின், “நினைப்பவர் மனங் கோயிலாக் கொண்டவன்” என்றும், “நினையாதார் மனங் கோயிலாக் கொள்ளாதவன்” என்றும் ஆண்டவனைக் கருதலாகாது. ஆகவே இதைப்பற்றி ஐயுற வேண்டுவதில்லை.

“நினைப்பவர் மனங் கோயிலாக் கொண்டவன்” என்றும் அடிக்கண் போர்துள்ள “கொண்டவன்” என்பது, புதிதாக ஓரிடங்கொள்வதைக் குறிப்பதன்று. அது முன்னரே (கோயில்) கொண்டமையைக் குறிப்பதென்க. இதனைச் சுவாமிகள் மற்றுமோரிடத்திலும் “என் மனமே சென்று புக்கனன் போந்த சுவடில்லையே” என்று விளக்கியுள்ளார்கள். “போந்த சுவடில்லையே” என்பது புதிதாகப் புகுதலைப் புகல்வதன்று.

ஆண்டவன் பண்டே நெஞ்சங் கோயில் கொண்டுள்ளான். அவன் நினைவு அதை யுணர்த்துவதாகிறது. அப்புத்துணர்விற்கு ஆண்டவன் நெஞ்சில் புகுந்தது போலத்தோன்றுதல் இயல்பு. உண்மையில் ஆண்டவன் புதிதாக யாண்டும் புகுதலில்லை யென்க. “பூவினிற் கந்தம் பொருந்தியவாறு போல் - சீவனுக்குள்ளே சிவமணம் பூத்தது” என வருஉந் திருமுலர் திருவாக்கையோர்க. “மலர்மிசை ஏகி னான்” என்னும் வள்ளுவர் வாக்கும், அதற்குப் பரிமேலழகர் வரைந்துள்ள உரைக்குறிப்பும் ஈண்டு உன்னற்பாலன.

ஆண்டவன் நெஞ்சில் கோயில் கொண்டிருத்தலை உயிர்கள் உணராதவாறு அறியாமை தகைந்து நிற்கிறது. அறியாமை ஒடுங்க ஒடுங்க ஆண்டவன் நெஞ்சில் கோயில் கொண்டிருத்தல் உயிர்கட்குப் புலனாகும்.

உயிர்கட்கு அறியாமைக் கட்டிருத்தல் வெள்ளிடைமலை. கற்றல் கேட்டல் முதலியவாற்றான், பல பொருள்களைப் பற்றிய அறியாமை நீங்கிச் சிற்றறிவு விளங்குதலை அநுபவத்தில் பெறுகிறோம். இதனால், முழு அறியாமையொடுக்கமும், முழு அறிவு விளக்கமும் என்றதல் ஒரு போது உற்றே தீரல் வேண்டுமென்பதை யூகித்துணரலாம்.

உயிர்கள் அறியாமையினின்றும் விடுதலையடைவதே வீடுபேறென்பது. அவ்வீடுபேற்றிற்கு உயிர் எதைப் பற்றுதல் வேண்டும்? தன்னைப்போன்ற கட்டுடைய ஒன்றையா பற்றுதல் வேண்டும்? குருடன் குருடனை வழிகாட்டியாக்கொள்ள விழைதலுண்டோ? கட்டுடைய ஒன்று கட்டிலா ஒன்றைப் பற்றுவதே நியாயம். “பற்றுக் பற்றற்றான் பற்றினை அப்பற்றைப் - பற்றுக் பற்று விடற்கு” என்றார் திருவள்ளுவனார்.

ஆண்டவன் இயல்பாகவே பாசங்களினின்று நீங்கினவனாய், முற்றறிவுடையன யிருப்பவன். அவனைப் பற்றினால் உயிர்கள் கட்டினின்றும் விடுதலை அடைந்து இன்பர்துய்த்தல் உறுதி. ஆண்டவனைப் பற்றுவது எப்படி?

அதற்குரிய வழிகள் பலப்பல. அவைகளுள் எளியதும், விரைவில் பேற்றை யளிக்கவல்லதுமா யிருப்பது ஒன்று. அதுவே ஆண்டவனை நினைத்தல் என்பது. நினைத்தலை, நெஞ்சால் பற்றுவது என்றுஞ் சொல்லலாம். இதனைத் தியானயோகம் என்றுங் கூறுப. தியானம் உயிர் நலனுக்கு இன்றியமையாதது.

ஆண்டவனை நினைந்து நினைந்து உருக உருக, அவன் நெஞ்சம் கோயில் கொண்டிருத்தலை யுணர்ந்து வீடுபேறெய்தலாகும். வேண்டற்பாலது ஆண்டவன் நினைவு நினைவு என்று வலியுறுத்துகிறேன். அநுபவத்தில் ஆண்டவன் நினைவின் விழுப்ப முணர்ந்த ஆன்றோர்கள், பின் வருவோரை நோக்கி “ஆண்டவனை நினைபுங்கள் நினைபுங்கள்” என்று அருளிப் போந்த பொன்னுரைகள் மலைக்குலங்க ளெனத் திரண்டுகிடக்கின்றன. அவைகளை எவ்வளவு படித்தாலும் இப்பாழு நெஞ்சந் திரும்புகிறதா?

ஆண்டவன் நினைவுக்கென்றே நெஞ்சம் அமைக்கப் பட்டிருக்கிறது; நெஞ்சிற்கெனக் கரணங்கள் வகுக்கப்பட்டிருக்கின்றன; கரணங்கட்கென உடல் வழங்கப்பட்டிருக்கிறது; உடலுக்கென உலகம் வாழ்வு கல்வி செல்வம் முதலிய எல்லாம் அளிக்கப்பட்டிருக்கின்றன. நெஞ்சந் திரும்பி ஆண்டவனைப்பற்றினால், பிறவெல்லாம் அதன் வழி நின்று, ஆண்டவன் வயப்படும். ஆண்டவன் நினைவிற்கென்றே இவையாவும் வழங்கப்பட்டிருக்கின்றன. இவைகளைப் பெற்றும் ஆண்டவனை நினையாத நெஞ்சை என்னென்று கூறுவது? ஏ! மடநெஞ்சே! பாழ் நெஞ்சே! “பெரும் பற்றப் புலியூராணப் பேசாத நாளெல்லாம் பிறவாத” நாளாகும். ஆதலால் “நெஞ்சே! நீ நினையாய் நிமிர்புன்சடை நின்மலனை;” நெஞ்சே! “நீதியால் அவனை நினைசெய்”

“தோற்ற முண்டேல் மாணமுண்டு” என்பது வன் றொண்டர் வாய்மொழி. என்றாதல் பருவுடல் மறைதல் ஒரு தலை. மறைந்த ஒன்று மீண்டும் வருதல் வேண்டுங்கொல்? மீண்டும் பிறவாநிலை தேடிக்கொள்ளலே அறிவுடைமை. “இக்காய நீக்கி இனி யொரு காயத்திற் - புக்குப் பிறவா

மற் போம் வழிதேடுமின்” என்றார் திருமூலர். அதற்கு என் செய்தல்வேண்டும்? நல்ல யாக்கையுள்ள போதே தோற்றக் கேடில்லாத ஆண்டவன் நினைவில் உறைந்து நிற்கப்பயிலல்வேண்டும். பருவுடல் மறையுங்கால் தோன்றத் துணையாய்ச் செல்வது எது என்று நினைந்து பாருங்கள். அதை நினைக்க நினைக்க ஆண்டவன் நினைவின் இன்றியமையாமை புலப்படும்.

“ஆண்டவன் நினைவின் இன்றியமையாமை தெரிகிறது; ஆண்டவனை நினைக்கவும் நெஞ்சம் எழுகிறது; ஆனால் உயிர்ச்சார்பும் பொருட்சார்பும் இடையூறுக நிற்கின்றன” என்று சிலர் சொல்கிறார். இஃது அறியாமை. ஆண்டவனை நினைத்தற்கு மனைவி மக்களைத் துறத்தல் வேண்டுமென்றும், வீடு வாசல்களை வெறுத்தல் வேண்டுமென்றும் நினைப்பதே ஆண்டவன் நினைவிற்குக் கேடு சூழ்வதாகும். உயிர்ச்சார்பையும் பொருட்சார்பையும் ஆண்டவன் நினைவிற்கு அரணாகப் பயன்படுத்தி வாழ்வதே சிறந்த இன்ப அன்பு வாழ்வாகும். அவைகள் யாவும் வாழ்விற்கென்று ஆண்டவனால் அளிக்கப்பட்டன. அவைகளை வெறுப்பது ஆண்டவனை வெறுப்பதாக முடியும்.

உயிர்ச்சார்பு பொருட்சார்புகளை மாயை யென்றும், கட்டென்றும் பெரியோர்கள் இழித்துக் கூறியதன் நோக்கமென்னை யென்று சிலர் வினவலாம். உயிர்ச்சார்பு பொருட்சார்புகளை ஆண்டவன் நினைவிற்கு அரணாகக் கொள்ளாது, அவைகளையே பொருளாகக் கொண்டு, ஆண்டவனை மறந்து, மதிமயங்கித் திரியும் உலோகாயதர்கட்கு நல்லறிவுச் சுடர் கொளுத்தவேண்டிப் பெரியோர்கள் அவைகளை இழித்துக் கூறினார்கள். அவர்கள் கூற்றுக்களின் உள்ளக்கிடக்கையுணர்

ராது, வெறுத்தல் துறத்தலில் கருத்திருத்துவது இழுக்காகும்.

நமது நாட்டில் இடைக்காலத்தில் ஒருவித போலித் துறவு தோன்றலாயிற்று. அது மக்கள் வாழ்வையே குலைத்து வருகிறது. இது குறித்துப் “பெண்ணின் பெருமை அல்லது வாழ்க்கைத்துணை”, “முருகன் அல்லது அழகு”, “மனிதவாழ்க்கையும் காந்தியடிகளும்” முதலிய நூல்களின் வாயிலாக எனது கருத்தை விரித்துக் கூறியுள்ளேன்.

நமது ஆண்டவன் அம்மையப்பன் ; சோமாஸ்கந்தன். அவனை வழிபட்டுப் பேரெய்திய நாயன்மார்களிற் பலர் மனைவி மக்களைத் துறந்தவரல்லர் ; வீடு வாசல்களை விடுத்தவரல்லர். அவர்கள் உள்ளன வெல்லாம் “எம்பிரானுடைமை” என்று இவ்வாழ்வு நடாத்திப் பேரெய்தியவர்கள். அவர்கள் அடிச்சுவட்டைப்பற்றி நடக்க வேண்டுவது நமது கடமை. ஆசுவே ஆண்டவன் நினைவிற்கென்று வீட்டையும் விடவேண்டுவதில்லை ; காட்டுக்கும் ஓடவேண்டுவதில்லை. வீட்டிலிருந்தே, மனைவி மக்களுடன் வாழ்ந்தே ஆண்டவனை நினைக்கலாம்.

ஆண்டவன் நினைவிற்கென்று குறிப்பிட்ட புறக்கட்டுப்பாடு ஒன்றும் வேண்டுவதில்லை. கரவில்லா அன்புளங்கொண்டு எந்நிலையில் நின்றும் எக்கோலம் பூண்டும் ஆண்டவனை நினைக்கலாம். “எந்நிலையில் நின்றாலும் எக்கோலங்கொண்டாலும் - மன்னியசீர்ச் சங்கரன்றாள் மறவாமை பொருளுன்றே” என்பது பெரியபுராணம்.

ஆண்டவனை எப்பொழுது எப்படி நினைப்பது? ஆண்டவனை இந்நேரத்தில் நினைத்தல் வேண்டுமென்னும் நியதியில்லை. ஆண்டவனை எந்நேரத்திலும் நினைக்கலாம். வாய்ப்பு

நேரும்போ தெல்லாம் ஆண்டவனை நினைந்து நினைந்து, அந் நினைவை இடையறாத ஒன்றாக்கிக் கொள்ளல் வேண்டும்.

குறிக்கோளாக எடுத்துக் கொண்ட திருப்பாட்டின் இறுதியடியை நோக்குக. “தினைத்தனைப் பொழுதும் மறந்துய்வனே” என்று அப்பர் அலமருகிரார். தினைப் பொழுது ஆண்டவனை மறந்தால், அப்பொழுதில் எத்துணையோ தீய நினைவுகள் தோன்றும். அவைகள் உய்யு நெறியை யிடர்ப்படுத்தும். ஆதலால் இடையீடின்றி ஆண்டவனை நினைத்தல் வேண்டுமென்று அப்பர் அறிவுறுத்துகிரார். “எந்நேரமுஞ் சிவனை ஏத்துங்கள் போற்றுங்கள்” என்றும், “நின்று மிருந்துங் கிடந்தும் நினைசெய்க = என்றுஞ் சிவன்தாள் இணை” என்றும் ஆன்றோர்கள் கூறிப்போந்தார்கள். “புழுவாய்ப் பிறக்கினும் புண்ணியா உன்னடி என்மனத்தே - வழுவாதிருக்க வரந்தரல் வேண்டும்” என்னும் அடிகளின் வாக்கு ஆண்டவனிடத்து இடையறாத நினைவின் இன்றியமையாமையை வலியுறுத்தல் காண்க.

இடையறாத நினைவு தொடக்கத்தில் உறுதல் அருமை. பின்னே பின்னே நாளடைவில் அவ்வருமை நீங்கும். இதற்கு உயிர்களின் முயற்சியுடன் ஆண்டவன் திருவருளும் ஒன்றுதல் வேண்டும். பாவத்துக்கஞ்சிச், செய்த பாவங்களை முறையிட்டி, அழுக்காறு முதலிய குற்றங்களைக் களைந்து, ஆண்டவன் திருவடிப் பற்றையே பற்றுக்கொண்டு, அத்திருவடியை நினைந்து நினைந்து உருகியுருகிக் கண்ணீர் சொரிந்து அழ அழ, ஆண்டவன் திருவருட்டுணை தானே வரும். இடையறாத நினைவிற்குத் திருவருட்டுணை பெரிதும் வேண்டற்பாலது. பாவச் செயல்களை வெறுத்து, ஆண்டவன் திருவடி நினைவில் உயிர்கள் கொள்ளும் வேட்கையளவினதாகத் திருவருட்டுணை கிடைக்கும்.

ஆண்டவன் நினைவை இடையறாத ஒன்றாக்கிக் கொள்வதற்கு எப்படி அவனை வழிபடுவதென்பதிற் சிறிது கருத்துச் செலுத்துவோம். முறைகள் எண்ணிறந்து கிடக்கும். ஒவ்வொருவர்க்கு ஒவ்வொரு முறையிருக்கலாம். அவைகளில் துழைந்து மல்லாட வேண்டுவ தில்லை.

முதலாவது அலையும் நெஞ்சை ஆண்டவன் நினைவில் நிலை பெறுத்த முயல்வது ஒழுங்கு. அலையும் நெஞ்சு எங்கு முள்ள ஆண்டவனை எவ்வாறு நினைக்க வல்லதாகும்? பரம்பொருள் அகண்டமாயிருப்பது. அகண்டமாவது மனதின் எல்லை கடந்து நிற்பது. எல்லை கடந்த ஒன்றை மனம் எங்ஙனம் நினைக்கும்? ஆதலால் தொடக்கத்தில் ஆண்டவன் நினைவூட்டக்கூடிய ஒரு குறியில் நெஞ்சை நிலைபெறுத்தப் பயிற்சி செய்தல் வேண்டும். அக்குறி, கண்ணையுங் கருத்தையுங் கவரக்கூடிய வனப்புடையதாய், ஒவியம் நிரம்பியதாயிருத்தல் மிகச் சிறப்பாகும். அக்குறியின்கண் நெஞ்சம் படியப்படிய அலைதல் ஒழிந்து நிலைதல் பெறும். அந்நிலைத்த நெஞ்சில் வேறு எண்ணங்கள் அருகுதலும், ஆண்டவன் எண்ணம் பெருகுதலும் இயல்பில் நிகழும். இதற் கென்றே திருக்கோயில் வழிபாடு ஏற்படுத்தப்பட்டது.

திருக்கோயில் வழிபாட்டின் நோக்கம் விழுமியது. அதன்கண் உயிர் நலனுமுண்டு; உடல் நலனுமுண்டு. இந்துட்பம், “நிலைபெறுமா நெண்ணுதியேல் நெஞ்சே நீவா நித்தலுமெம் பிரானுடைய கோயில் புக்குப் - புலர்வதன்முன் னலகிட்டு மெழுக்கு மிட்டுப் பூமலை புனைந்தேத்திப் புகழ்ந்து பாடித் - தலையாரக் கும்பிட்டுக் கூத்து மாடிச் சங்கரா சயபோற்றி போற்றி யென்றும் - அலைபுனல்சேர் செஞ்சடையெம் ஆதீ யென்றும் ஆநரா

என்றென்றே யலறா நிலை” என்னும் திருத்தாண்டகத்தில் செறிந்து விளங்குதல் காண்க.

நிலைத்த நெஞ்சம் பெறுதற்கென ஏற்பட்ட கோயில் களிற் பல இப்பொழுது எந்நிலையுற்றிருக்கின்றன? அவைகள், அலையும் நெஞ்சை இன்னும் அலைக்கும் பேய்க் கூடங்களாகி விட்டனவென்று சுருங்கச் சொல்கிறேன். அக்கூடங்களில் தற்போது ஒருவித பேயா ஆடுகிறதா? எத்தனையோ வித பேய்கள் தலை விரித்தாடுகின்றன. சாதிப்பேய், கட்டுப்பேய், துட்டுப்பேய், வழக்குப்பேய், போட்டிப் பேய், சூதுப்பேய், வாதுப் பேய், பொய்ப் பேய், காமப் பேய், சோற்றுப் பேய் முதலிய பேய்களைச் சிறப்பாகக் குறிப்பிடலாம். இப்பேய்களை யோட்டச் சில அறவோர் முயன்று வருகிறார். அவர்களை மனமாற வாழ்த்துகிறேன்.

‘கோயில்’ என்னும் பொருளிழந்து, வெறுங்கோபுரங்களை யுங் கட்டிடங்களை யுந் தாங்கி நிற்கும் நிலையங்களின் தற்கால நிலைகண்டு, சிலர் ஆண்டவன் வழிபாட்டையே மறுக்கப் புகுகிறார். அது தவறு. அந்நிலையங்கள் மீது கொண்ட சீற்றத்தை ஆண்டவன் வழிபாட்டின்மீது செலுத்துவது அறமாகாது. தொன்மை நோக்கத்தினின்றும் வழக்கி வீழ்ந்துள்ள நிலையங்களில் புகாமலும் ஆண்டவனை வழிபடலாம். எந்த விடத்தையும் நல்லெண்ணத்தால் கோயிலாக்கிக் கொள்ளலாம். கோயில் என்பது வெறுங்கோபுரந் தாங்கியன்று. ஆண்டவன் நினைவூட்டி, அந்நினைவை நிலை பெறுதலும் இயல்புவாய்ந்த இடம் கோயிலாகும்.

மனதைக் கோயிலாக்கவே தொடக்கத்தில் சில விடங்களைக் கோயில்களாகக் கொள்கிறோம். “நாடு நகரமும் நற்றிருக்கோயிலும்-தேடித் திரிந்து சிவபெருமான் என்று-

பாடுமின் பாடிப் பணிமின் பணிந்தபின் - கூடிய நெஞ்சத்
துக் கோயில் கொள்வானே” — இது திருமந்திரம். நமது
குறிக்கோள் நெஞ்சைக் கோயிலாக்க வேண்டுமென்பதே
யாகும். அந்நோக்கத்தை நிறைவேற்றிக் கொள்ள யாண்
டாதல் உருவ வழிபாடு செய்யலாம்.

வழிபாட்டுக்கு எவ்வுருவைக் கொள்வது? எவரெவர்
நெஞ்சம் எவ்வெவ்வுருவில் கவர்ச்சி பெறுகிறதோ அவரவர்
அவ்வவ்வுருவைக் கொள்வாராக. உருவம் ஆண்டவன்
நினைவுக்கு அறிகுறியே யாகும். ஆண்டவன் நினைவூட்டும்
உருவம் எதுவாயினுமாக. பன்னிறப் பசுக்கள் பன்னிறப்
பாலையா சொரிகின்றன?

எவ்வுருவைக் கொள்ளினும் அவ்வுரு ஆண்டவன்
நினைவூட்டக்கூடியதா யிருத்தல் வேண்டும். ஆண்டவன்
ஒருவனே. அவனை எவ்வுருவில் வழிபட்டா லென்னை?
இதனை “ அனைத்தும் வேடமாம் அம்பலக் கூத்தனை”
என்று மூன்றாமடியில் அப்பர்சுவாமிகள் குறிப்பாலுணர்த்து
கிறார்கள். “அப்பனை நந்தியை ஆரா அமுதினை, ஒப்பிலி வள்
ளலை யூழி முதல்வனை, எப்பரி சாயினு மேத்துமி னேத்தி
னால, அப்பரி சீச னருள்பெற லாமே” என்றார் திருமூலர்.
“ ஒருவனே இராவ னாதி பாவகம் உற்றாற் போலத் -
தருவணிவ் வருவ மெல்லாம் தன்மையுந் திரியா னாகும்”
என்பது சிவஞான சித்தி.

அழகிய ஓர் உருவில் மனம் ஒன்றிப் படியப் படிய
மனதில் ஒருவித ஆற்றல் பிறக்கும். அவ்வாற்றல், ஆண்
டவன் வேட்கை பெருகவும், மற்ற வேட்கைகள் சுருங்க
வுந் துணை செய்வதாகும். நாளடைவில் மனதின் அலை
அடங்கும்; மறவினைகளில் தோய நெஞ்சம் அஞ்சும்;

நெஞ்சில் அமைதியும் ஒருமைப்பாடும் உறும் ; நிலைத்த நெஞ்சம் உண்டாகும். இந்நிலையில் ஆண்டவன் திருவருளால் குருநாதன் தோன்றி மெய்ப்பொருளை அறிவுறுத்துவன். “மூர்த்தி தலம் தீர்த்தம் முறையாற்றொடங்கினர்க்கோர் - வார்த்தை சொலச் சற்குருவும் வாய்க்கும் பராபரமே” என்று தாயுமானார் அருளிய அநுபவ மொழியை நோக்குக.

மெய்க்குரவன் காட்சிக்குப் பின்னை மனதில் உறும் மாறுதல்கள் பலப்பல. அவைகளுள் ஒன்று ஒருவித ஒளியெழுச்சி. அவ்வொளி தானே வலிந்து உயிரை இயற்கை வழிபாட்டில் உந்தும். இயற்கை வழிபாட்டு முறைகளை ஈண்டு விரிக்கிற்பெருகும். இன்னுஞ் சில சொற்பொழிவுகள் இங்கே நடைபெறல் வேண்டும். உங்கள் அரிய காலத்தை யானே கொள்ளை கொள்ள விரும்புகிறேனில்லை. இயற்கை வழிபாட்டைப்பற்றி “முருகன் அல்லது அழகு” என்னும் நூலில் சிறிது விரித்துக் கூறியுள்ளேன்.

இயற்கை வழிபாடுகள் பல திறத்தன. அவைகளுள் சிறந்தது ஞாயிறு வழிபாடு. ஞாயிறு வழிபாடு பழைய பழைய மாசுகளைக் கடிந்து உயிரை ஒளி மயமாக்கும். அவ்வள்ளொளி, இயற்கை உடலாகவும், இறை அதன் உயிராகவும் உள்ள நிலையைப் புலப்படுத்தும். இது, தன்வழி பாடென்னும் உயிர் வழிபாட்டைக் கூட்டும்.

தன்னில் ஆண்டவனை நினைந்து நிகழ்த்தும் வழிபாடு, தன்னிலுந் தன்னையை உயிர்களிலும் ஆண்டவன் கோயில் கொண்டிருத்தலை யுணர்த்தும். இவ்வுணர்வு உயிர்கட்கு விடுதலை நல்கும்.

தன்பால் கோயில் கொண்டுள்ள ஆண்டவன் மற்ற உயிர்களிடத்துங் கோயில் கொண்டிருத்தலை யுணரும் ஒரு

வன் எவ்வயிரிக்காதல் தீங்கு செய்ய நினைப்பனோ? எவனுந் தன்னுறுப்புக்குத் தானே தீங்கு செய்ய உடன்படான். தன்னுயிரும் பிறவுயிரும் ஆண்டவனுக்கு உறுப்புக்களாக இருத்தலை யுணரும் ஒருவன், பிறவுயிர்க்குத் தீங்கு நினையான்.

எல்லா உயிரையுந் தண்ணைப்போல் பார்க்கும் ஒரு நிலை ஆண்டவனைப் படிப் படியாக நினைப்பதால் கூடுவதாகும். இந்நிலை வாசா கைங்கரியத்தால் கூடாது. உயிர்கள் வழிபாடு என்று வாயால் பேசுவதால் பயன் விளையாது. உயிர்கள் வழிபாடு என்று வாயால் பேசிக்கொண்டு, உயிர்கள் மாட்டுப் பகை பூசல் இகல் முதலியவற்றை வளர்த்து வருவது உயிர்கள் வழிபாடாகாது.

இந்நாளில் மன்பதைக்கண், நாடு, நிறம், மொழி, வகுப்பு, சமயம் முதலிய பெயர்களால் பகைமை பூசல் இகல் முதலியன வளர்ந்துவரல் கண்கூடு. இப்பிரிவுகளையும் பிணக்குகளையும் “எவ்வயிரும் பராபரன் சந்நிதி” என்னும் உணர்வு உண்டாக்குமோ? அன்பர்களே! உன்னுங்கள்.

இந்நாளில் உலகிடைப் பெரிதும் இம்மெய்யுணர்வை நல்கவல்ல கல்வியுண்டோ? அரசியலுண்டோ? வாழ்வுண்டோ? நாடு நிறம் மொழி சாதி சமயம் முதலிய பெயர்களால் ஒருவரை யொருவர் வஞ்சித்து வருத்தும் முறையன்றோ வாழ்வாகப் பரிணமிக்கிறது? இம்முறை வளர வளர மன்பதைக்கண் அன்பு அருகும். அன்பு அருகினால் மனிதன் என்னாவன்? சொல்லவும் வேண்டுமோ?

எவ்வயிரிலும் ஆண்டவனுண்மையை யுணர்த்துந் கல்வி, அரசு, வாழ்வு முதலியன உலகிடைப் பரவுதல் வேண்டும். இதற்குச் சமய ஞானம் வேண்டற்பாலது.

சமய ஞானமென்று சமய வாதத்தை வளர்த்தலாகாது. சமய வாதங்களே சகோதர நேயத்தைக் கெடுத்து வந்தன; வருகின்றன. ஆண்டவனுண்மையையும், அன்பு நெறியையும் அறிவுறுத்திச் சென்ற குருமார்கள் பெயர்களால் பல சமயங்களும், அவைகட்டுகை மடங்களும், சங்கங்களும் பின் வந்தவர்களால் அமைக்கப்பட்டன. அவ்வமைப்புக்கள் கலகத்துக்கும், பிணக்குக்கும், கொலைக்கும் பயன்பட்டு வருகின்றன. அவைகளின் கொடுமைகளே உலகில் நாத்திகத்தைப் பரப்பி வருகின்றன. அவ்வமைப்புக்கள் சுட்டுப் பாடுகட்டும் கண்முடி வழக்கங்கட்குந் தாயகமாகவும் நிற்கின்றன.

சைவ சித்தாந்த மகா சமாஜ வெள்ளி விழாக்கூட்டத்திடை யான் பேசுவதால், சைவ மடங்கள்மீது எனது நெஞ்சம் ஓடுகிறது. “எவ்வுயிரும் நீங்கா துறையும் இறை சிவ னென்று—எவ்வுயிர்க்கும் அன்பாயிரு” என்னும் ஆருண் மொழிக்கு இலக்கியமாக எத்துணைச் சைவ மடங்கள் இப்பொழுதிருக்கின்றன? சைவ மடங்கள் சைவத்தை மறந்து நீண்ட நாட்களாயின என்று சொல்கிறேன். “என்ன அநியாயம். சைவ மடங்களில் திருநீறு பொலிகிறது; கண்டிகை மிளர்கிறது; சிவ பூசை நிகழ்கிறது; என்ன இல்லை; சைவ மடங்களில் சைவமில்லை என்று கூறலாமா” என்று சிலர் சீறுவர். “சைவ மடங்களில் சைவமில்லை” என்று மீண்டும் வலியுறுத்திச் சொல்கிறேன். வெளி வேடம் சைவமாகாது. சைவத்தின் உயிர் அன்பு. அன்புக்குச் சாதி முதலிய வேற்றுமைகளுண்டோ? இது நிற்க.

ஆன்ம நேயத்தை வளர்க்கவல்ல அமைப்புக்கள் இப்பொழுது தேவை. ஆன்ம நேயத்தை வளர்க்க வல்லது எவ்வுயிரிலும் ஆண்டவ னிருத்தலை யுணர்த்தும் உணர்

வாகும். அவ்வுணர்வைப் பெருக்கத்தக்க கல்வி பரவும் நாளே மன்பதையின் நலத்துக்குரிய நன்னாளாகும்.

எல்லா உயிர்களிலும் ஆண்டவன் கோயில்கொண்டிருத்தலை உணர்த்துவது ஆண்டவன் நினைவே யாகும். ஆண்டவனை ஓர் உருவின் வாயிலாக நினைந்து, பின்னை இயற்கையின் வாயிலாக நினைந்து, பின்னைத் தன் வாயிலாக நினைந்து, ஆண்டவன் உள்ளங் கோயில் கொண்டதை உணர்தல் வேண்டும். இம்முறை பற்றி யொழுகாது “நெஞ்சில் ஆண்டவனில்லையே” என்று கருதுவது தவறு. ஆண்டவன் கோயில் கொண்டிருத்தலை யுணர நெஞ்சைப் பண்படுத்தல் வேண்டும். அதற்கு ஆண்டவன் நினைவே உறு கருவி போன்றது. இக்கருத்துப் பற்றியே “நினைப்பவர் மனங் கோயிலாக் கொண்டவன்” என்று நினைத்தலை அடிகள் வலியுறுத்திக் காட்டி யுள்ளார். நினைப்பவர் நெஞ்சிற்கு ஆண்டவன் கோயில் புலனாதல் ஒருதலை.

ஆண்டவன் கோயிலுக்குரிய இடம் நெஞ்சமாகும். இதனைத் தமிழ் நாட்டிற் றேன்றி அன்பு நெறி வளர்த்த நால்வரும் ஒரு முகமாகத் தொடக்கத்திலேயே உலகிற்கு நினைவூட்டி யுள்ளார். திருஞான சம்பந்தப் பெருமான் “தோடுடைய செவியன்” என்னும் முதற்றிருப் பாட்டில் “என்னுள்ளங் கவர் கள்வன்” என்றும், திருநாவுக்கரசு சுவாமிகள் “கூற்றாயினவாறு விலக்ககிலீர்” என்னும் முதற்றிருச் செய்யுளில் “பிரியாது வணங்குவன்” என்றும், (பிரிந்து வணங்குதல் ஒன்று; பிரியாது வணங்குதல் மற்றொன்று. முன்னையது ஆண்டவனைத் தன்னில் வேறுபடுத்தி வணங்குவது; பின்னையது அவனைத் தன் மனத்துள் பிரிவின்றி வணங்குவது. இவை முறையே துவித வழிபாடு அத்துவித வழிபாடு என்றுஞ் சொல்லப்படும்) வன்றொண்

டப் பெருந்தகையார் “பித்தா பிறைசூடி” என்னும் முதற்
 றிருப்பாவில் “நினைக்கின்றேன் மனத்துன்னை” என்றும்,
 வாதலூரடிகள் திருவாசகத் தொடக்கத்தில் “நமச்சி
 வாய வாழ்க நாதன்றாள் வாழ்க - இமைப் பொழுதும் என்
 னெஞ்சம் நீங்காதான் ருள்வாழ்க” என்றும் அருளிச் செய்
 திருத்தலைக் காண்க. நெஞ்சத் தாமரையை ஆண்டவன்
 திருக்கோயிலென்று அறிவு நூல்களெல்லாம் முழங்கு
 கின்றன.

நெஞ்சகம் உயிர்ப்புக் கிடமாயிருப்பது. அஃது என்
 றும் தொழில் புரிவது. அதன் இயக்கம் நிற்குமாயின் உயிர்
 உடலை விட்டுப் பிரியும். நெஞ்சினை யிடமாக் கொண்டே
 ஆண்டவன் உயிர்களை இயக்குகிறான். “என்னில் யாரும்
 எனக்கினி யாரில்லை-என்னிலும் இனியா நெருவன் னுளன்-
 என்னுளே உயிர்ப்பாய்ப் புறம்போந்து புக்கு-என்னுளே நிற்கு
 ம் இன்னம்பரீசனே” என்று அப்பர் சுவாமிகள் அரு
 ளினமை காண்க. “உள்ளம் பெருங்கோயில் ஊனுடம்
 பாலயம் - வள்ளற் பிரானார்க்கு வாய்கோபுர வாசல் -
 தெள்ளத் தெளிந்தார்க்குச் சீவன்சிவ லிங்கம் - கள்ளப்
 புலனைந்துங் காளா மணிவிளக்கே” என்றார் திருமுலரும்.
 நெஞ்சின் சிறப்பை இன்னும் விரிக்கிற பெருகும்.

அத்தகை நெஞ்சை - ஆண்டவனுக்குரிய பீடத்தைத் -
 தூய்மையாக வைத்துப் பாதுகாத்தல் வேண்டும். அதனை
 அழுக்காறு அவா வெகுளி கரவு முதலிய அழுக்கு
 களால் பாழ்படுத்துவது மடமை. இவ்வழுக்குகளுள்ளவரை
 ஆண்டவன் கோயில் கொண்டிருத்தல் புலனாதலிது. ஆத்
 லால் உளத்தைத் தூய்மை செய்க; செய்க.

நெஞ்சைத் தூய்மைசெய்து, அதனை ஆண்டவனுக்குரிய
 பள்ளியாக்குவதைப் பட்டினத்தடிகள் திருக்கழுமல மும்

மணிக்கோவையிலும், திருவிடைமருதூர்மும்மணிக்கோவையிலும் அழகுபடத் திருவாய்மலர்ந்துள்ளார். அத்திருவாக்குகள் வருமாறு :—

“ கருமுதற் றொடங்கிப் பெருநா ளெல்லாங் - காமம்
 வெகுளி கழிபெரும் பொய்யெனுந் - தூய்மையில் குப்பை
 தொலைவின்றிக் கிடந்ததை - யரிதி னிகழ்ந்து போக்கிப்
 பொருதிறன் - மையிரு ணிறத்து மதனுடை யடுசினத் -
 தைவகைக் கடாவும் யாப்பவிழ்த் தகற்றி - யன்புகொடு
 மெழுகி யருள்விளக் கேற்றித் - துன்ப விருளைத் தூரந்து
 முன்புற - மெய்யெனும் விதானம் விரித்து நொய்ய -
 கீழ்மையிற் றொடர்ந்து கிடந்தவென் சிந்தைப் - பாழறை
 யுனக்குப் பள்ளியறை யாக்கிச் சிந்தைத் தாமரைச் செழு
 மலர்ப் பூந்தவி - செந்தைநீ யிருக்க விட்ட னன் * *
 * * * * *

“ * * * நெஞ்சப் புனத்து வஞ்சக்
 கட்டையை - வேற வகழ்ந்து போக்கித் தூர்வை
 செய் - தன்பென் பாத்தி கோலி முன்புற - மெய்யெனு
 மெருவை விரித்தாங் கையமில் - பத்தித் தனிவித் திட்டு
 நித்தலு - மார்வத் தெண்ணீர் பாய்ச்சி நேர்நின்று - தடுக்கு
 நர்க் கடங்கா திடுக்கண் செய்யும் - பட்டி யஞ்சினுக் கஞ்சி
 யுட் சென்று - சாந்த வேலி கோலி வாய்ந்தபின் - ஞானப்
 பெருமுனை நந்தாது முளைத்துக் - கருணை யிளந்தளிர்
 காட்ட வருகாக் - காமக் குரோதக் களையறக் களைந்து -
 சேமப் படுத்தழிச் செம்மையி னோங்கி - மெய்மயிர்ப்
 புளக முகிழ்த்திட் டம்மெனக் - கண்ணீ ரரும்பிக் கடிமலர்
 மலர்ந்து புண்ணிய - வஞ்செழுத் தருங்காய் தோன்றி
 நஞ்சுபொதி - காள கண்டமுங் கண்ணொரு மூன்றுந் -
 தோளொரு நான்குஞ் சுடர்முக மைந்தும் - பவளநிறம்

பெற்றுத் தவள நீறுபூசி - யறுசுவை யதனினு முறுசுவை
யுடைத்தாய்க் - காணினுங் கேட்பினுங் கருதினுங் களி
தருஞ் - சேணுயர் மருத மாணிக்கத் தீங்கனி - பையப்
பையப் பழுத்துக் கைவர - வெம்ம னோர்க ளினிதி னருந்
திச் - செம்மாந் திருப்பச் சிலரிதின் வாராது - மனமெனுப்
புனத்தை வறும் பாழாக்கிக்-காமக் காடுமுடித் தீமைசெய்
ஐம்புல வேட ராறலைத் தொழுக - விற்பப் பேய்த்தே
ரெட்டா தோடக் - கல்லாவுணர்வெனும் புல்வா யலமர
விச்சை வித்துகுத்துழி யானெனப் பெயரிய - நச்சு மாம
நனிமிகு முனைத்துப் - பொய்யென் கவடுகள் போக்கி
செய்யும் - பாவப் பஹழை பரப்பிப் பூவெனக் - கொடுமை
யரும்பிக் கடுமை மலர்ந்து - துன்பப் பல்காய் தூக்கி
பின்பு - மரணம் பழுத்து நாகிடை வீழ்ந்து - தமக்கு
பிறர்க்கும் முதவா - திமைப் பிற்கழியு மியற்கையே
ருடைத்தே ”

நினைந்துருகும் அடியவர் உள்ளமே ஆண்டவனு
குரிய சிறந்த கோயிலாகும். படமாடுங் கோயில் நடமாடு
கோயில் என்று திருமுலர் கோயிலை இருவகைப்படுத்தி, ந
மாடுங் கோயிலுக்கே சிறப்புக் கூறியுள்ளார். “முகடு
லாங் கண்ணீர் மல்க முன்பணிந் தேத்துந் தொண்டர்
அகமலாற் கோயி லில்லை யையனை யாற னூர்க்கே” என்ற
அப்பாரும்.

தொண்டை நாட்டில் திருநின்றவூர் என்றொரு திருப்
பதியுண்டு. அஃது இப்பொழுது தின்னனூர் என்று
வழங்கி வருகிறது. அவ்வூரில் பூசலார் என்பவர்
ஒருவரிருந்தார். அவர் ஆண்டவனுக்கு ஒருபுறக் கோயில்
கட்ட முயன்றார். அம்முயற்சி பயன் படாமையான்,

அவர் ஆண்டவனை நினைந்து மனக்கோயில் கட்டலானார். அந்நாளில் காடவர் கோமானால் காஞ்சியில் ஒரு கோயில் கட்டப்பட்டது. அக்கோயிலில் ஆண்டவன் திருவுருவை நாட்ட நாள் குறிக்கப்பட்டது. முன்னாளிரவு ஆண்டவன் அரசன் கனவிற்பேன்றி “நாளை நாம் திருநின்றவூரி லுள்ள பூசலார் கோயிலில் புகப் போகிறோம். உனது செயலைப் பின்னே வைத்துக்கொள்” என்றொன்று புராணக் கூறுகிறது. இதன் துட்பமென்னை? புறக்கோயிலை விட அகக்கோயிலே ஆண்டவனுக்குகந்ததென்பது வெளிப்படை. ஆதலால் நடமாடுங் கோயில்களை வழிபடுவது சிறப்பென்க. ஆண்டவனை நினைந்து, அகத்தை ஆண்டவன் கோயிலாக்கிய அடியவர்களை ஆண்டவனாக வழிபடுதல் ஒரு மரபாகக் கொள்ளப்பட்டிருத்தலும் ஈண்டுக் கருதற்பாற்று.

ஆண்டவனை இடையறாது நினைந்து நினைந்து உருகி உருகி, இன்பநீர் பெருக்கிப், பாவத்தைக் கழுவி, மனதை ஆண்டவன் கோயிலாக்கி, அழியா விழுச் செல்வத்தைப் பெற முயலவேண்டுவது நம் பெருங் கடமை. அச்செல்வ வாழ்வு பெற முயல்வோமாக.

“நினைந்துநினைந் துணர்ந்துணர்ந்து நெகிழ்ந்துநெகிழ்ந்தன்பே நிறைந்துநிறைந் தூற்றெழுங்கண் ணீரதனா லுடம்பு - நனைந்துநனைந் தருளமுதே நன்னிதியே ஞான நடத்தரசே யென்னுரிமை நாயகனே யென்று - வனைந்துவனைந் தேத்துதுநாம் வம்மினுல கியலீர் மரணமிலாப் பெருவாழ்வில் வாழ்ந்திடலாங் கண்டீர் - புனைந்துரையேன் பொய்புகலேன் சத்தியஞ்சொல் கின்றேன் பொற்சபையிற் சிற்சபையிற் புகுந்தருண மிதுவே”

இதுகாறும் எனது புன்மொழிகளைப் பொறுமையுடன் செவிமடுத்த அன்பர்களாகிய உங்கட்கு மீண்டும் எனது நன்றியறிதலைச் செலுத்துகிறேன்.

சைவசித்தாந்த மகா சமாஜம் வாழ்க வாழ்க என்று அறுமுகச்சிவன் திருவடியை நினைந்து வாழ்த்தி வணங்குகிறேன்.

“நெஞ்சகமே கோயில் நினைவே சந்தமன்பே
மஞ்சனரீர் பூசைகொள்ள வராய் பராபரமே ”—தாயுமானார்.

திரு. வி. க



